

حضرت علی علیہ السلام کی وصیت جو آپ نے اپنے بیٹے حضرت امام حسن علیہ السلام کو اپنی زندگی کے آخری لمحات میں کی ہے ۔

بسم الله الرحمن الرحيم

یہ وہ چیزیں ہیں جو علی فرزند ابوطالب نے اپنے بیٹے کو وصیت کی ہیں: کہ میں وحدانیت خدا کی گواہی دیتا ہوں اور اقرار کرتا ہوں کہ محمد اللہ کے بندے اور پیغمبر خدا ہیں۔ اور خدا نے آپ کو لوگوں کی ہدایت اور دین خدا کو دوسرے ادیان پر فوقیت دلانے کیلئے بھیجا ہے اگرچہ کفار اس کو ناپسند ہی کیوں نہ کریں۔

اسی طرح میری بندگی و عبادت اور موت حیات سب خدا کیلئے ہیں اور اس کا کوئی شریک نہیں ہے۔ مجھے اسی دستور پر عمل پیرا ہونے کا حکم ہے اور خداوند کے حکم کو دل و جان سے تسلیم کرتا ہوں۔

اے میرے بیٹے حسن! تم اور میری ساری اولاد اور اہل خانہ اور جسے یہ وصیت نامہ پہنچے درج ذیل وصیت کرتا ہوں۔

۱: ہرگز تقویٰ الہی کو فراموش نہ کریں اور مرتے دم تک سعی کریں دین خدا پر باقی رہیں۔

۲: سب متحد ہو کر اللہ کی رسی کو مضبوطی سے تعامے رکھو اور اللہ کی ذات پر ایمان رکھنے کی بنیاد پر متحد رہیں اور ایک دوسرے سے جدا نہ ہوں۔ اسی طرح پیغمبر اکرم (ص) سے سنا ہے کہ فرمایا: دائمی نماز روزے کی نسبت لوگوں کی اصلاح افضل ہے۔ اور دین کو محو اور مٹا دینے والی چیز فساد اور اختلاف ہے۔ ولا حول ولا قوة الا باللہ العلی العظیم۔

۳: اپنے قرابت داروں اور گذشتگان کو ہرگز فراموش نہ کریں اور صلہ رحم (رشتہ داروں سے تعلقات رکھنا) رکھیں کیونکہ صلہ رحم انسان کے حساب میں آسانی کا باعث بنتا ہے۔

۴: خدارا۔ خدارا: یتیموں کا خیال رکھیں ایسا نہ ہو کہ وہ بھوک و افلاس کا شکار ہوں۔

۵: خدارا۔ خدارا: ہمسایوں سے اچھے پیش آؤ۔ پیغمبر گرامی (ص) ہمسایوں کے بارے میں اس قدر تاکید فرماتے تھے کہ گمان ہوتا تھا کہ شاید ان کو وراثت میں بھی شریک قرار دینے لگے ہیں۔

۶: خداسے ڈرو۔ خداسے ڈرو: ایسا نہ ہو کہ قرآن پر عمل کرنے میں دوسرے آپ پر سبقت لے جاہیں۔

۷: خداسے ڈرو۔ خداسے ڈرو: نماز کے بارے میں کیونکہ نماز آپ کے دین کا ستون ہے۔

۸: خداسے ڈرو۔ خداسے ڈرو: کعبہ کے بارے میں کہ آپ کے خدا کا گھر کبھی بند نہ ہو جائے کیونکہ اگر کعبہ بند ہو گیا اور حج چھوٹ گیا تو آپ کو مہلت نہیں ملے گی اور دشمن آپ پر غالب آ جائے گا۔

۹: خداسے ڈرو۔ خداسے ڈرو: رمضان کے حوالے سے جس کے روزے جہنم کی آگ کیلئے سپر ہیں۔

وصیت کے آخر میں بلا تامل فرماتے رہے (لا الہ الا اللہ) جب تک آپ کی روح مقدس ملکوت اعلیٰ تک پہنچتی۔